

बांदा पुलिस ने नकली नोट गिरोह का किया भंडाफोड़, दो अरेस्ट, 1.12 लाख रुपये और उपकरण बरामद



अनिल सिंह, बांदा: उत्तर प्रदेश के बांदा में थाना कोतवाली नगर एवं एसओजी की संयुक्त पुलिस टीम ने नकली भारतीय मुद्रा तैयार कर उसे बाजार में खपाने वाले एक संगठित अन्तरजनपदीय गिरोह का भंडाफोड़ करते हुए दो अभियुक्तों को गिरफ्तार किया है। अभियुक्तों के कब्जे से कुल 112500 मूल्य के जाली नोट तथा नकली नोट बनाने में प्रयुक्त उपकरण व सामग्री बरामद की गई है।

पुलिस के अनुसार, 4 जनवरी को मुखबिर से सूचना प्राप्त हुई कि दो व्यक्ति थाना कोतवाली नगर क्षेत्र के कनवारा चौराहे के पास महोबा रोड की ओर से नकली भारतीय मुद्रा लेकर आ रहे हैं और उसे बाजार में चलाने की फिराक में हैं। सूचना को गंभीरता से लेते हुए थाना कोतवाली नगर व एसओजी की संयुक्त टीम ने तत्काल चेकिंग अभियान शुरू किया। चेकिंग के दौरान संदिग्ध अवस्था में खड़े दो व्यक्तियों से पूछताछ की गई, जो पुलिस को देखकर भागने का प्रयास करने लगे। पुलिस ने तत्परता दिखाते हुए दोनों को मौके पर ही पकड़ लिया।

Source: <https://navbharattimes.indiatimes.com/state/uttar-pradesh/banda/banda-gang-printing-fake-notes-busted-fake-notes-worth-rs-112-lakh-and-equipment-recovered/articleshow/126344164.cms>